

وفاقی محتسب سیکرٹریٹ، ہیڈ آفس، اسلام آباد

Press Release

وفاقی محتسب نے فیڈرل ایمپلائز کوآپریٹو ہاؤسنگ سوسائٹی کی انتظامیہ کے خلاف ڈسپلنری ایکشن کا حکم دے دیا
سی ڈی اے اور سرکل رجسٹرار سے سوسائٹی کے خلاف انکوائری کر کے رپورٹ طلب کر لی گئی

اسلام آباد () وفاقی محتسب اعجاز احمد قریشی نے مقررہ سماعتوں میں حاضر نہ ہونے پر فیڈرل گورنمنٹ ایمپلائز ہاؤسنگ سوسائٹی کی انتظامیہ کے خلاف برہمی کا اظہار کرتے ہوئے ڈسپلنری ایکشن کا حکم دے دیا ہے۔ تفصیلات کے مطابق واہ کینٹ کے رہائشی افتخار احمد خان نے وفاقی محتسب میں شکایت کی تھی کہ اس نے فیڈرل ایمپلائز کوآپریٹو ہاؤسنگ سوسائٹی کے پراجیکٹ جناح گارڈن فیز-1 میں 30x60 کا ایک پلاٹ خریدا مگر بعد ازاں پتہ چلا کہ اس کا پلاٹ سوسائٹی نے ذاتی وجوہ کی بنا پر سی ڈی اے کے ہاں رہن رکھ دیا ہے لہذا وہ اس پر اپنا مکان تعمیر نہیں کر سکتا۔ شکایت کنندہ نے وفاقی محتسب سے شکایت کی کہ اسے اس کا اپنا یا متبادل پلاٹ دلایا جائے۔ وفاقی محتسب میں سماعت کے دوران معلوم ہوا کہ سی ڈی اے اور سوسائٹی کے منتظمین اس سلسلے میں بدانتظامی اور مجرمانہ غفلت کے مرتکب ہوئے ہیں کیونکہ سوسائٹی کسی کو الاٹ کردہ پلاٹ سی ڈی اے کے پاس رہن نہیں رکھ سکتی۔ وفاقی محتسب میں نظر ثانی کی اپیل کے دوران سی ڈی اے اور سرکل رجسٹرار کے ساتھ فیڈرل ایمپلائز کوآپریٹو ہاؤسنگ سوسائٹی کی انتظامیہ کو بھی سماعت کے لئے بلایا گیا مگر سوسائٹی کی انتظامیہ حاضر نہیں ہوئی جس پر وفاقی محتسب اعجاز احمد قریشی نے برہمی کا اظہار کرتے ہوئے سرکل رجسٹرار کو سوسائٹی کے خلاف انکوائری اور ڈسپلنری ایکشن لینے کا حکم دیتے ہوئے عملدرآمد رپورٹ طلب کر لی ہے۔